



# *It-Titular tal-Madonna ta' Loreto fil-Knisja l-Qadima*

minn Vince Caruana M.A. (Visual Arts) Florence

## **Il-Wasla tat-Titular f'Għajnsielem**

Fl-istess jum li sar it-tberik tal-knisja ż-żgħira (magħrufa aktar bhala l-knisja l-qadima), nhar id-9 ta' Settembru, 1820, il-kwadru tat-titular tagħha tnizzel sollenament mill-knisja tan-Nadur għall-knisja t'Għajnsielem. F'din il-festa il-kwadru tal-Madonna ta' Loreto, xogħol tal-pittur Mikiel Busuttil, gie mqieghed fuq l-altar maġġur tal-knisja tan-Nadur f'lejlet il-festa tal-Vitorja.

L-ghada tal-Vitorja kmieni fil-ghodu, il-kapillan Scasciato, flimkien mal-kleru tiegħu, il-fratellanza tar-Rużarju u folla numeruża tal-pubbliku, ingabru fil-knisja tan-Nadur u minn hemm hargu b'purċissjoni bil-kwadru tal-Madonna ta' Loreto għall-knisja t'Għajnsielem. Wara l-wasla tal-purċissjoni, Indri Xuereb, mghejjun minn nies ohra tar-rahal poġġa f'postu l-kwadru titulari.



Il-kwadru msemmi għadu hemm bhala t-titular tal-knisja, u li wiehed għadu jista' jammira sal-lum.

## **Il-Pittur Mikiel Busuttil (1750-1828)**

Mikiel Busuttil twieled iż-Żejtun fis-sena 1750. Kien bin Klement u Roża Magro, it-tnejn miż-Żejtun u tawh l-ismijiet ta' Joseph, Mikiel Archangelus u Bartholomeus. Kienu jahsbu li Busuttil kien

Għawdexi, pero f'arkivji instab li kien twieled iż-Żejtun. Huwa trabba l-Belt Valletta fil-Parocca ta' San Pawl flimkien ma' hutu. Peress li wera minn ċkunitu tendenza għat-tpingija, intbagħat jistudja taht il-pittur Malti Rokku Buhagiar. Aktar tard, Busuttil flimkien ma' aljiev iehor, Giuseppe Grech, komplew l-istudji tagħhom f'Ruma fl-Accademia

di San Luca. Huwa rebah diversi unuri fosthom żewġ kompetizzjonijiet prestigjużi. Gie l-ewwel darbtejn f'kompetizzjonijiet tad-disinn: għat-tpingija tal-istatwa ta' Antinoo, u għal pittura tal-figura umana.

It-tagħlim li ha f' Ruma kien ibbażat fuq l-istil Neo-Klassiku. Aktar tard meta rritorna lejn il-gzejjer Maltin f'xi żmien qabel l-1791, Busuttil stabilixxa ruhu għall-pittura sagra. Kien fetah ukoll skola privata għat-tagħlim tad-disinn fil-Belt Valletta. Fl-1 ta' Novembru 1800, gie mogħti l-inkarigu ufficjali

biex imexxi skola bhala l-professur tat-tpingija bil-paga nominali ta' £30 fis-sena. Minhabba l-pesta, Busuttil flimkien mal-familja tiegħu sabu kenn fid-dar li kellu f'Għawdex. F'Għawdex kellu għadd ġmielu ta' proprjeta' li xi haġa minnha kienet f'Għajnsielem.

Il-pittur Busuttil miet fil-Belt Valletta fl-1828 u gie midfun fil-Kollegġjata ta' San Pawl Nawfragu.



## It-Titular tal-Madonna ta' Loreto



Fost l-opri ta' pittura li halla Mikiel Busuttil kemm f'Malta kif ukoll f'Ghawdex, insibu t-titular tal-knisja l-qadima, li tpitter fid-dar tiegħu fit-triq ta' wara San Frangisk, fir-Rabat, Ghawdex. Probabilment dan kien wiehed mill-ahhar pitturi ta' Busuttil għall-ahhar tal-1819. Wiehed jista' jinnota minn dan il-kwadru li Busuttil kien diġa beda jbati b'ghajnejh.

Dan il-kwadru taż-żejt impitter fuq it-tila, juri l-figura tal-Madonna ta' Loreto bil-Bambin f'idejha u bil-qamar taht ringlejha, simbolu tal-purita'. Fuq in-naħa tax-xellug, qrib il-figura tal-Madonna, tinsab ukoll id-Dar Imqaddsa tagħha, miżmuma mill-aᅅgli. Fuq ras il-Madonna jidhru żewġ aᅅgli oħra, iżommu l-kuruna regali, simbolu tar-regalita' tal-Madonna. Fuq in-naħa tal-lemin tal-kwadru nsibu tlett personagġi oħra. Fuq quddiem naraw lil żewġha Ġuzeppi, u fl-isfond jidhru l-ġenituri tal-Madonna Anna u Ġwakkin. Ta' min jinnota li dawn il-personagġi jiffurmaw kompożizzjoni triangolari. Din l-istruttura tal-kompożizzjoni fiha sinifikat kemm spiritwali, kif ukoll estetiku. Fl-aktar post ċentrali tal-pittura, naraw lil Madonna thares lejn binha filwaqt li t-tarbija qegħda thares dirett lejn l-ispettatur. Dan jissimboliżza li Alla baġħat lil Ibnu f'din id-dinja bhala medjatur, tema komuni li kienet tintuza fi seklju 15. Wiehed mill-aktar esponenti magħrufa għal dan is-sugġett kien Giovanni Bellini (c.1460).

L-istil pittorresk li fuqu Busuttil ibbaża l-inkwadru tiegħu huwa kkaratterizzat minn sfond fejn

id-dettalji huma minimi, b'dija li tixgħel il-personaġġi principali, dawk tal-Madonna u l-Bambin. Ghalkemm m'hemmx xi skema partikolari ta' kuluri li jiddominaw dan it-titular, jikkontrastaw ferm il-kuluri ahmar u blu tal-Madonna, li bihom l-artist jirnexxilu jagħmel l-enfasi fuq is-sugġett.

Dan il-kwadru tlesta nhar Santa Marija tal-1820 kif insibu miktub fit-tarf tal-mant tal-Madonna. Dan ġie jiswa mitejn skud li ġew imħallsa minn Indri Xuereb, li kien il-prokuratur tal-knisja.

## Il-Qagħda prezenti

Għaddew 187 sena mit-tlestija tat-titular u l-kundizzjoni ta' dan l-inkwadru mhiex waħda żaġħżuġha. Hija hasra li din il-bicċa xogħol li taf il-bidu tal-paroċċa tagħna, ma tinsabx f'kundizzjoni li wiehed jista' jfahhar. Għandha tinghatha aktar attenzzjoni lil diversi fatturi li qed jagħmlu hsara lil dan it-titular bħad-dawl dirett li diehel mill-kopla, xi brix u trabijiet li nġabru matul s-snin, b'mod partikolari barxa prominenti li tinsab 'il fuq fit-tarf ta' dan l-inkwadru. Biex nikkonservaw il-ħajja ta' dan it-titular, jehtieg li jsir restawrd e l i k a t , partikolari u professjonali. H u w a essenzjali li jkun hemm kuxjenza dwar l-importanza u l-harsien ta' dan it-titular flimkien mal-pitturi l-oħra ta' Cali li nsibu fl-istess knisja. Dawn kollha jifformaw parti mill-wirt kulturali p r e z z j u ž li jkompli jzejjen lil Ghajnsielem.



## Referenzi:

- Mario Buhagiar (1987), *The Iconography of the Maltese Islands 1400-1900 Paintings*, pp.158-160  
 Kan. Ġuzeppi Zerafa (1989), *Ġrajijiet il-Paroċċa t'Għajnsielem*, pp. 6-8  
 Ġuże' Attard Tabone (xxxx), Michele Busuttil: Żmienu u l-Patrimonju Artistiku li Hallielna